

QAWSALLA

Abbozz



1. Hu b'dan imwaqqaf il-partit politiku jismu Qawsalla u li jkun magħmul minn dawk il-partiti politiċi mwaqqfa f'Malta li jaqblu mal-oġġettivi bażiċi tal-partit kif imfissra fl-artiklu 2, iktar l-isfel f'dan l-istatut.
2. Qawsalla jemmen f'Europa ħielsa u magħquda f'Unjoni Ewropea u jaħdem biex fost oħrajn:
 - a. tissaħħaħ id-demokrazija fil-pajjiż u dan billi mhux biss ikun jgħodd lehen kull Malti u Maltija imma fuq kolloxx ikun jgħodd ukoll il-vot ta' kull ċittadin Malti,
 - b. tkun riformata s-sistema elettorali ħalli jkollna sistema verament proporzjonali u b'hekk jinbnew il-pedamenti għal Parlament riformat li b'mod permanenti jkun magħmul minn iktar minn żewġ partiti,
 - c. tissaħħaħ it-trasparenza fl-amministrazzjoni pubblika kif ukoll ikun iffaċilitat il-jedd ta' aċċess għall-informazzjoni,
 - d. ikun regolat il-lobbying,
 - e. tittieħed b'iktar serjetá l-imġieba fil-ħajja pubblika u jkunu applikati s-sanzjonijiet fejn dan jirriżulta neċessarju,
 - f. titjieb il-kwalita tal-ħajja bhala riżultat tal-ħarsien ambjentali u l-protezzjoni minn kull xorta ta' tniġġiż u dan fil-kuntest ta' żvilupp sostenibbli,
 - g. tmexxi l-quddiem id-dikriminalizzazzjoni tad-droga li tkun għall-użu personali u dan fuq il-mudell Portugiż,
 - h. l-ambjent jingħata għarfien Kostituzzjonali u dan billi l-obbligu tal-istat li jħares il-biodversitá, ir-riżorsi naturali (primarjament, imma mhux biss, l-ilma), kulturali u storiċi, l-kwalitá tal-arja kif ukoll il-ħarsien tal-pajsaġġ u tal-widien u r-riżorsi fl-art u fil-baħar ikunu obbligi kostituzzjonali u li kuntrarjament għas-sitwazzjoni attwali l-Qrati Maltin jingħataw is-setgħa li jobbligaw lill-istat li jiċċaqlaq meta dan ma jaġixxix jew jiċċaqlaq bil-mod, u li għal dan l-iskop ikun imsaħħaħ l-istatus tal-għaqdiet ambjentali u tas-soċjetá ċivili bid-dritt li jintervjenu quddiem il-Qrati,
 - i. jintroduċi moratorju fuq bini fuq skala massiva f'dawk il-lokalitajiet fejn ikun hemm ammont għoli ta' propjetá residenzjali vojta u b'hekk jipposponi żvilupp mhux meħtieġ f'dawk iż-żoni inklużi għall-iżvilupp bhala riżultat tal-iskema tar-razzjonalizzazzjoni,
 - j. jissaħħu d-drittijiet ċivili u jkunu rispettati mill-istat l-għażliet li jagħmel kull Malti u Maltija,
 - k. isaħħaħ ir-rwol u l-impenn ta' Malta fl-Unjoni Ewropea,
 - l. tkompli l-għieda biex ikun eliminat il-faqar u biex il-gid li jinħoloq ikun distribwit b'mod ġust,
 - m. il-ħidma tal-Awtorita tad-Djar titqiegħed taħt il-lenti u tinbeda ħidma biex l-isplużjoni fil-kirjiet li qed jintalbu jinżlu għal livell aċċettabbli u dan billi jkunu introdotti inċentivi li jħajru d-dħul fis-suq tal-kera l-ikbar numru possibli ta' propjetajiet residenzjali li presentement huma vojta,
 - n. tirriforma l-ligijiet tat-taxxa biex din tkun iktar ġusta imma ukoll biex titnaqqas l-evażjoni tagħha, inkluż billi jkun imċaqlaq parti mill-piż tat-taxxa minn fuq ix-xogħol għal fuq l-impatti ambjentali,
 - o. il-Parlament jieħu lura mingħand il-Gvern is-setgħa li jaħtar l-awtoritajiet, u jkun il-Parlament wara smieġħ pubbliku tal-persuni nominati li jagħmel il-ħatriet kemm tal-awtoritajiet imwaqqfa b'ligi kif ukoll tal-Kummissarju tal-Pulizija, l-Gvernatur tal-Bank Ċentrali, tal-ambaxxaturi kollha kif ukoll tal-Kap taċ-Ċivil, tas-Segretarji Permanenti u l-Kapijiet tad-Dipartimenti tal-Gvern,
 - p. jillimita l-imgaġġ fis-settur pubbliku ta' persuni ta' fiduċja (persons of trust) għal dawk li jaqdu doveri fis-segretarjat privati ta' dawk li jokkupaw ufficiju politiku (holders of political office),

- q. jissaħħu l-istituzzjonijiet kollha u jingħataw iktar riżorsi biex dan ikun possibli u dan biex il-ġlieda kontra l-korruzzjoni u favur il-governanza tajba tkun waħda totali billi l-istituzzjonijiet ikollhom is-snien biex ikunu jistgħu jieqfu lil Gvern li jithajjar jaqbad it-triq tal-korruzzjoni u li ġeneralment irabbi l-egħruq u jixxettel billi l-ewwel u qabel kollox idgħajjef l-istituzzjonijiet,
- r. isaħħah l-impenn għall-ħarsien ambjentali u jagħti poteri lill-Kunsilli Lokali biex permezz ta' referenda lokali jkunu jistgħu jwaqqfu proġetti barra miż-zona tal-iżvilupp sakemm dan ma jkunx proġett ta' ħtieġa nazzjonali li jkollu l-approvazzjoni tal-Parlament,
- s. isaħħah it-trasport pubbliku u wara perjodu transitorju raġjonevoli jobbliga li l-karozzi privati permissibli jkunu biss dawk li jaħdmu bl-elettriku,
- t. iżid l-inċentivi għall-użu ta' enerġija rinovabbli u jieħu miżuri biex Malta ma tkunx dipendenti miż-żejt jew fossil fuels oħra u dan biex sal-2050 Malta tkun carbon neutral,
- u. jitneħħa l-poter tal-Ministru li jawtorizza l-interċezzjoni tat-telekomunikazzjonijiet u jingħata f'idejn il-Maġistrat tal-Għassa,
- v. jintroduċi d-dritt għal testment bijoloġiku (living will) konsistenti f'dikjarazzjoni magħmula tul il-ħajja attiva ta' bniedem waqt li jkun f'pussess totali tal-fakultajiet fiżiċi u mentali tiegħu, fejn jagħti direttivi antiċipati dwar ir-rieda tiegħu għal dak li għandu x'jaqsam mat-terapiji li huwa jaċċetta jew le fl-eventwalita' li huwa jsib ruħu f'kundizzjoni li jkun inkapaċi li jesprimi d-dritt tiegħu li jaċċetta jew le t-trattament jew kuri proposti għal xi mard jew lezjonijiet trawmatiċi ċerebrali irriversibbli jew invalidanti li huwa jkun ġarrab, mard jew incidenti li jobbligaw lil dak li jkun għal trattamenti permanenti b'magni jew sistemi artifiċjali li jzommu għal kollox lil dak li jkun milli jkollu xi tip ta' ħajja relazzjonali,
- w. għal raġuni ta' regolamentazzjoni ta' kunflitt ta' interess Il-Membri Parlamentari jkunu full time, u ċjoe ma jkunx possibli għal Membru Parlamentari li waqt li jkun fil-ħatra jagħmel kwalunkwe xogħol ieħor; dan jinkludi li Membru Parlamentari ma jkunx jista' jinħatar fuq Bordijiet ta' awtoritajiet u kummissjonijiet,
- x. jtejjeb il-liġi tal-finanzjament tal-partiti politiċi billi fost oħrajn jelimina l-possibilitá li jkunu l-partiti politiċi stess li jirregolaw lilhom infushom permezz tal-Kummissjoni Elettorali kif ukoll jestendi l-iskema diġa eżistenti ta' finanzjament tal-partiti politiċi mill-istat għall-partiti kollha reġistrati.

3. Qawsalla hi magħmula minn :

Alternattiva Demokratika

P

P

li illum flimkien qed iwaqqfu dan il-partit politiku wara li l-Kapijiet tagħhom ingħataw l-awtorizzazzjoni meħtieġa mill-partiti rispettivi tagħhom.

Partiti politiċi oħra li fil-mument li twaqqaf Qawsalla ma jkunux membri jistgħu jissieħbu wara li ittra indirizzata lis-Segretarju Ġenerali titressaq għall-konsiderazzjoni tal-Kumitat Eżekuttiv u tikseb approvazzjoni unanima.

- 4. Kull partit li jkun imsieħeb f'Qawsalla jista' jirtira minn din is-sħubija permezz ta' ittra indirizzata lis-Segretarju Ġenerali.
- 5. Hu l-iskop ta' Qawsalla li ġġib flimkien lill-partiti politiċi imsieħba biex filwaqt li jzommu l-identitá tagħhom jipprezentaw front komuni fil-konfront tal-liġijiet elettorali għall-elezzjoni ġenerali li ser issir fil-ġimgħat li ġejjin u dan billi :

- i) jaqblu mal-programm ġenerali ta' ħidma kif imfisser fl-artiklu 2 ta' hawn fuq,
 - ii) jippreżentaw lista elettorali unika fid-distretti elettorali kollha,
 - iii) jikkordinaw il-ħidma kollha meħtieġa għall-kampanja elettorali.
6. Qawsalla jkollha emblema skond kif tidher fl-Iskeda A.
7. Qawsalla jkollha l-uffiċċju reġistrat skond kif jista' minn żmien għal żmien jiddeċiedi l-Kumitat Eżekuttiv. Sakemm tittiehed tali deċiżjoni dan l-uffiċċju jkun fil-post segwenti :

8. Qawsalla titmexxa minn Kumitat Eżekuttiv li jkun magħmul minn 5 rappreżentanti magħżula minn kull wieħed mill-partiti politiċi imsieħba.
9. Il-Kumitat Eżekuttiv, sakemm ma huwiex determinat mod ieħor f'dan l-istatut jieħu d-deċiżjonijiet tiegħu bil-qbil ta' mhux inqas minn żewġ terzi tal-voti massimi eliġibbli miżjud b'wieħed, b'mod illi :
 - i) Jekk ikun hemm żewġ partiti li jkun membri jkun meħtieġ 8 voti u
 - ii) Jekk ikun hemm tlett partiti li jkunu membri jkun meħtieġ 11-il vot.
10. Ikun dmir tal-Kumitat Eżekuttiv ta' Qawsalla li:
 - a) Japprova l-manifest elettorali ,
 - b) Japprova l-lista tal-kandidati,
 - c) Jaħtar sottokumtati biex jieħdu ħsieb aspetti differenti tal-kampanja elettorali.
11. Kull wieħed/waħda mill-mexxejja tal-partiti politiċi li jiffurmaw Qawsalla jkunu flimkien il-mexxejja ta' Qawsalla.
12. Il-Kumitat Eżekuttiv, minn ħdanu jagħżel Segretarju Ġenerali, Deputat Segretarju Ġenerali u Teżorier. B'dan li l-ebda wieħed mit-Teżoriera tal-partiti li jiffurmaw Qawsalla ma jkun eliġibbli li jinħatar bħala Teżorier skond dan l-artiklu.
13. Il-Kumitat Eżekuttiv:
 - i) Jiltaqa' kull meta meħtieġ
 - ii) Jissejjaħ mis-Segretarju Ġenerali b'agenda miftehma mal-mexxejja tal-partiti li jiffurmaw il-partit
 - iii) Iwettaq dak stabilit fl-artiklu 11 u kull materja oħra ta' relevanza għall-kampanja elettorali li tkun meħtieġa
 - iv) Jekk meħtieġ ikun jista' jistieden persuni oħra li ma jkunux membri tal-istess Kumitat Eżekuttiv biex jattendu għal xi laqgħa partikolari jew parti minnha.
14. It-tmexxija ta' Qawsalla tkun waħda kolleġġjali u dan billi l-mexxejja tal-partiti politiċi li jmxexxi l-partiti li jiffurmaw Qawsalla jmxexxi l-partit flimkien u bi qbil bejniethom.
15. Is-Segretarju Ġenerali jkollu r-responsabbiltà tal-amministrazzjoni u l-organizzazzjoni ta' Qawsalla. Is-Segretarju Ġenerali jkun l-uffiċjal responsabbli għan-nomini elettorali kollha li jkunu ppreżentati lill-Kummissjoni Elettorali f'Qawsalla. Ikun ukoll obbligat tas-Segretarju Ġenerali li jassigura li l-emblema ta' Qawsalla tkun użata kif inhu xieraq u għaldaqstant ikollu r-responsabbiltà li jirregistra skond kif tippovdi l-liġi. Għal kull buon fini s-Segretarju Ġenerali jkun inkarigat biex f'isem Qawsalla jagħti l-kunsens, jekk jidhirlu li dan ikun ġustifikat, għall-informazzjoni li tidher fuq il-polza tal-vot kull fejn ikun hemm kandidat jew kandidati ta' Qawsalla.
16. Id-Deputat Segretarju Ġenerali jassisti lis-Segretarju Ġenerali u jissostitwih meta dan ikun meħtieġ.
17. It-Teżorier jieħu ħsieb l-amministrazzjoni tal-finanzi ta' Qawsalla. In partikolari iżomm il-kotba skond kif rikjest mill-liġi minn żmien għal żmien, jikseb l-approvazzjoni tal-Kumitat Eżekuttiv għal spejjes straordinarji. Huwa jirċievi u jagħti rċevuti għad-donazzjonijiet li tirċievi Qawsalla. It-Teżorier ikun responsabbli in partikolari biex;

- i) jipprepara l-kontijiet ta' Qawsalla għall-verifika,
 - ii) jiżgura l-konformita' ta' Qawsalla ma dak li tipprovdi l-liġi dwar id-donazzjonijiet li jistgħu jirċievu l-partiti politiċi,
 - iii) ikun responsabbli għal kull rappurtagġ finanzjarju li tkun teħtieg Qawsalla.
18. Ir-rappreżentanza legali u ġudizzjarja ta' Qawsalla hi vestita fis-Segretarju Ġenerali.
19. Qawsalla ittemm il-ħidma tagħha tlett xhur wara l-ħruġ tar-riżultat tal-elezzjoni ġenerali. Imma l-Kumitat Eżekuttiv jista' jekk ikun għad hemm pendenzi dwar l-elezzjoni ġenerali jestendi dan il-perjodu skond kemm ikun meħtieg.
20. Fi tmiem il-ħidma ta' Qawsalla t-Teżorier iħejji r-rapporti finanzjarji biex dawn ikunu verifikati u sottomessi lill-Kummissjoni Elettorali skond il-liġi.
21. Is-sena finanzjarja ta' Qawsalla tkun perjodu, inqas minn tnax-il xahar, bejn id-data tat-twaqqif u d-data l tiġi fi tmiemha l-ħidma tagħha skond l-artiklu 19 hawn fuq, liema perjodu hu ippjanat li jkun ta' inqas minn tnax-il xahar. Imma jekk il-ħidma ta' Qawsalla tkun estiża skond l-artiklu 19 ta' hawn fuq jiħejja rapport finanzjarju li jkun verifikat għal kull perjodu ta' tnax-il xahar li Qawsalla tkun operat.
22. Qawsalla ixholji skond kif ipprovdut fl-artiklu 19. Imma ixholji ukoll awtomatikament jekk l-applikazzjoni tal-artiklu 4 ta' hawn fuq ikunu irtiraw il-partiti membri ta' Qawsalla b'mod li jibqa' partit wieħed biss bħala membru.
23. Ix-xoljiment ta' Qawsalla jkun akkumpanjat minn riżoluzzjoni approvata mill-Kumitat Eżekuttiv kif ġej :
- i) Jekk ix-xoljiment isir fi tmiem il-ħidma wara elezzjoni ġenerali billi l-Kumitat Eżekuttiv japprova tali riżoluzzjoni fl-aħħar laqgħa tiegħu,
 - ii) Jekk ix-xoljiment isir fi kwalunkwe kaz ieħor billi l-Kumitat Eżekuttiv kif compost japprova riżoluzzjoni għal dan l-iskop.
24. Is-Segretarju Ġenerali jkollu r-responsabbiltà li jirreġistra l-partit mal-Kummissjoni Elettorali immedjatament hekk kif jitwaqqaf.
25. Dan l-istatut jista' jkun emendat jekk il-Kumitat Eżekuttiv unanimament japprova riżoluzzjoni għall-dan l-iskop.

Iffirmat :

Partit 1 : ufficjali awtorizzati

Partit 2 : ufficjali awtorizzati

Partit 3 : ufficjali awtorizzati

Skeda A :

artiklu 6 : l-emblema

